


Il-Birgu u l-"Castrum Maris" fiz-Zminijiet tan-Nofs Tardivi — (6)

IL-KAVALLIERI TA' SAN ĠWANN JISTABBILIXXU RWIEHHOM FIL-KASTELL

IL-"CASTRUM MARIS" aktarx li kien fl-aqwa tiegħu fis-sekli 13 u 14. Fis-seklu 15 beda proċess gradwali ta' deklin li kien dovut prinċipalment għal żewġ affarijiet: (a) l-iżvilupp ta' l-armi tan-nar bħala għodda tal-gwerra u (b) it-tkattir tal-qawwa tal-furbani tal-Barbarija — speċjalment il-Hafsid tat-Tuneżija — u tat-Torok Ottomani. Aktarx li l-properità tal-Birgu kienet effettwata wkoll.

Minn **MARIO BUHAGIAR**,
B.A. Hons. (Lond.), M. Phil. (Lond.)



IL-PITTURA TAL-KOPPLA TAL-KNISJA TA' SAN LAWRENZ, xogħol Ignazio Cortis, li turi r-rebħa tal-Kavallieri fuq it-Torok fl-Assedju l-Kbir. Din il-pittura sfat meqruda meta l-koppla ġgarrfet fl-aħħar gwerra.

Il-Hafsid attakkaw lil Malta fl-1423 u, għal darba oħra, fl-1429, meta ġew bi flotta kbira u hallew herba sfiha warajhom. Wara dan l-attakk, Guttierrez de Nava gab numru ta' rinforzi minn Sqallija u l-Kastell ġie msaħħaf. B'danakollu l-periklu ta' invażjoni baqa' dejjem kbir u t-Torok habtu għall-Birgu u għamlu stragi fl-1488 (71) l-id-difiża ta' Malta saret biċċa wġiegh ir-ras għall-Kuruna Aragoniża, u kien minhabba f'dan il-fatt aktar minn kull konsiderazzjoni oħra li, fl-1530, l-Imperatur Karlu V iddeċieda li jagħti l-Gzejjer Maltin lill-Kavallieri ta' San Ġwann.

Qabel ma laqa' l-offerta ta' Karlu V, il-Gran Mastru Jean Villiers de L'Isle Adam bagħat f'Malta kummissjoni biex thejji rapport fuq il-Gzejjer Maltin. Din waslet Malta fl-1524 u wiehed mill-ewwel postijiet li żaret kien il-"Castrum Maris". Sabuh fi stat ta' dilapidazzjoni u mgħammar hażin b'ghodod tal-gwerra li kien ilu li għadha żmienhom. Dawn l-

anqas biss kienu kapaċi jikkontrollaw il-Port il-Kbir f'każ ta' assedju. Kien hemm fil-Kastell erbghin dar u kien hemm foss li kien jifirdu mill-Birgu (72). Dan ukoll ma tantx kien fi stat sabiħ imma l-Kavallieri, meta stabbilew ruħhom f'Malta, għażlu li jwaqqfu fih il-kunvent tagħhom u l-Gran Mastru ha d-dar tal-Kastellan fil-"Castrum Maris" bħala r-residenza

uffiċjali tiegħu. B'hekk il-Kastell u l-Birgu ġew injettati b'hajja ġdida u daħlu fl-iżjed perijodu gloriuż ta' l-istorja mżewwqa tagħhom.

Jean Quintin d'Autun, li serva f'Malta bħala "uditor" tal-Gran Mastru L'Isle Adam, halla hekk miktub fuq il-Birgu u l-Kastell tiegħu fil-ktieb tiegħu "*Insulae Melitae Descriptio*", stampat f'Lyons, fi Franza, fl-1536.

"... Il-Kastell huwa mqiegħed fuq quċċata għolja ta' blata diffiċli tixxabbat magħha, mħaffra d-dawra kollha u mimlija preċipizzji. Jinsab fin-naha tal-ivant tal-Port u jbares lejn it-tramuntana. Sa f'itit taż-żmien ilu kien qisu gorbog ġebel, mimli rovinu u se jaqa' u ma jaqax; illum, għall-kuntrarju, qed jiġi ffortifikat mingħajr waqfien u, jekk ikomplu sejr in hekk, dawn ix-xogħlijiet flimkien mal-qagħda preċipituża u

b'saħħitha li tagħtu n-natura, sejr in dlonk jagħmluh invincibbli hekk li l-ebda għadu ma jkun jista' jirbhu la bl-ghodod tal-gwerra u lanqas b'attakk diretti; il-ġuh biss ikun jista' għalih. Go fih iġhammar l-illustrissimu Kap ta' l-Ordni ta' Gerasalem. F'riglejn il-Kastell hemm rahal — illum minhabba n-nies li tgħix fih u s-swar li jdawwruh, tista' ssejjahlu belt. Dan huwa mibni kollu kemm hu fuq l-għolja jew ahjar imħaffer go fiha. Flimkien mal-Kastell, ix-xtut tiegħu... huma maħsula mill-mewġ tal-baħar tal-Port... Hawnhekk, b'inkonvenjenza kbira, jahdem il-Kunvent tal-Kavallieri Gerosolimitani: għax, bħall-kumplament tal-Gżira, dan il-port huwa miftuh għall-irjiegħ kollha. Id-djar huma mimlijin fissuri u fi stat ta' rovina, b'hitin immermra u mhux kompluti u l-pedamenti huma dgħajfa... il-bjut magħmula addoċċ u miksija jew bil-madum jew bil-qasab: hwejjeġ tassew tal-biża'..." (73).


Hekk raw il-Birgu l-Kavallieri, imma fi f'itit tas-snin, ittrasformawh f'belt prospera u gabu arkitekti ta' nila biex jibnuluhom il-bereg u l-palazzi. Bħala Knisja Konventwali hadu l-knisja ta' San Lawrenz li, tista' tgħid, reġġu bnew mill-

ġdid aktarx fi stil gotiku li gabu magħhom minn Rodi (74). Kienet f'din il-knisja li kienu jingabru għall-funzjonijiet liturġiċi tagħhom bħala Ordni Religjuż. U kien fiha li ntonaw it-Te Deum solenni fil-jum gloriuż tat-8 ta' Settembru 1565, meta, bl-ghajjnuna tal-Maltin, hargu rebħieħa mill-prova qalila ta' l-Assedju l-Kbir.

TMIEM

REFERENZI:

- 71. Luttrell, *Approaches*, 51-52.
- 72. Għar-rapport tal-kummissjoni ara G. Bosio, *Dell'Istoria della Sacra Religione et Ill.ma Militia di S. Gio. Gerosolimitano*, vol. III (1602), 30-31, 89.
- 73. *The Earliest Description of Malta (Lyons 1536)* by Jean Quintin D'Autun — Translation and Notes by Horatio C.R. Vella, Malta 1930. Ix-xogħol ta' Quintin kien l-ewwel deskrizzjoni stampata ta' Malta.
- 74. Il-Knisja l-qadima kienet sofriet hserat kbar bin-nar fl-1 ta' April 1932: ara A. Zammit Gabarretta, *The Church of the Grand Masters and Inquisitors*, Malta 1974, 9-10.



Il-Forti Sant'Anġlu (Castrum Maris) li juri wkoll id-dar tal-Kastellan mibnija mill-ġdid għall-habta ta' żmien l-Assedju l-Kbir ta' l-1565 (minn inċiżjoni ta' Matteo Perez d'Aleccio, miżmuma fil-Muzew Nazzjonali ta' l-Arkeoloġija fil-Belt Valletta).